

**Fil-Qorti tal-Appell (Sede Inferjuri)**  
**(Appell minn sentenza tat-Tribunal ta' Reviżjoni Amministrattiva)**

Rikors numru: XX/XXX  
Deċiż: XX/XX/XXXX

RB

vs

L-Awtorita` tal-Artijiet

**Rikors tal-Appell ta' RB**

Tesponi bir-rispett,

Illi b'sentenza tal-XX XX XX it-Tribunal ta' Reviżjoni Amministrattiva ddeċida il-kawża fl-ismijiet fuq premissi billi ċaħad l-appell tar-rikorrenti u laqa' r-risposta tal-Awtorita' intimata bl-ispejjeż tal-proċedura a kariku tar-rikorrenti;

Illi l-appellanti hassew ruħhom aggravati minn din is-sentanza u għaldaqstant qegħdin jinterponu dan l-appell minnha;

*Fatti*

Illi l-fatti li taw lok għall-proċeduri odjerni kienu s-segwent:-

1. Illi l-appellanti sottomettew applikazzjoni mal-Awtorita' tal-Artijiet sabiex jingħata lilhom "no objection in principle" sabiex ikunu jistgħu jissottomettu applikazzjoni mal-Awtorita tal-Ippjanar rigward art viċin il-kosta f'XXX u ċjoe fuq proprjeta' pubblika;
2. Illi peress li l-applikanti, esponenti odjerni, mhumiex is-sidien tal-bajja, kien meħtieġ li javżaw lis-sid ossia lill-Awtorita intimata bl-intenzjoni tagħhom li japplikaw sabiex jingħataw il-kunsens għal dik l-applikazzjoni;
3. Illi l-esponenti huma enfitewti ta' binja proprju ġewwa XX mingħand l-Awtorita' intimata liema binja qed tiġi żviluppata konformement ma' kuntratt bejn l-esponenti u l-Kummissarju tal-Artijiet li llum tagħmel minflok l-Awtorita' intimata;
4. Illi b'itra datata XX XX XX l-esponenti ġew mgharrfa mill-intimata li l-applikazzjoni tar-rikorrenti għall-'No Objection in Principle', ġiet miċhuda b'deċiżjoni tal-Bord tal-Gvernaturi tal-istess Awtorita' meħuda fil-XX XX XX u dan peress li fi kliem l-Awtorita "L-Kosta għandha tibqa' tiffirma parti mid-demanju pubbliku;
5. Illi l-appellanti appellaw minn din id-deċiżjoni quddiem it-Tribunal ta' Reviżjoni Amministrattiva li ċaħad l-appell tagħhom fit-XX XX XX.

*L-Aggravju u t-Talba quddiem it-Tribunal ta' Revizjoni Amministrattiva*

Illi fl-appell tagħhom quddiem it-Tribunal ta' Revizjoni Amministrattiva l-appellanti qajjmu s-segwenti aggravji:-

1. Illi fl-ewwel lok, ir-raġunijiet li ngħataw, privi minn kull tagħrif, rakkomandazzjonijiet u raġunament mhumiex suffiċjenti u kwindi l-esponenti mhumiex f'qagħda li jikkonstataw jekk il-proċedura stabbilita fl-Art. 13 tal-Kap. 563 gietx segwita jew le;
2. Illi fit-tieni lok, minghajr hsara għal dak li qiegħed jingħad fl-ewwel aggravju, ilproċedura stabbilita fl-Art. 13 tal-Kap. 563 ma gietx segwita u kwindi hija nulla;
3. Illi fit-tielet lok, id-deċiżjoni tal-Awtorità intimata ossia l-għemil amministrattiv imwettaq minnha huwa imsejjes fuq kunsiderazzjonijiet mhux rilevanti u fi kwalunkwe każ mhux raġjonevoli;
4. Illi fir-raba' lok, id-deċiżjoni hija diskriminatorja fil-konfront tal-esponenti u dan meta mqabbla ma' kif jiġu trattati applikanti ohra li jirrikorru għand l-Awtorità fil-kuntest ta' konċessjonijiet għal bajja u/jew ta' applikazzjonijiet għal "no objection in principle";
5. Illi fil-ħames lok id-deċiżjoni tal-Awtorità intimata, hija irragonevoli;

Illi jsegwi għalhekk li d-deċiżjoni de quo, hija kompletament erronja, tikser iddisposizzjonijiet tal-liġi u jeżistu l-massimi li trid il-liġi sabiex din tiġi mħassra u revokata; Għaldaqstant, u in vista tas-suespost, filwaqt li jirriservaw id-dritt li jressqu provi u argumenti ulterjuri sabiex jissostanzjaw l-aggravji tagħhom, ir-rikorrenti umilment jitolbu lil dan l-Onorabbli Tribunal sabiex a tenur tal-liġi inkluż tad-disposizzjonijiet tal-Kap. 563 u tal-Kap. 573 tal-Liġijiet ta' Malta, iħassar, jirrexxindi u jikkancella u/jew jirrevedi d-deċiżjoni fuq imsemmija u dan taħt dawk il-provvedimenti li jidhirlu xierqa u opportuni.

*Risposta tal-Awtorità tal-Artijiet*

Illi l-Awtorità tal-Artijiet eċċepiet is-segwenti:-

1. Illi l-Awtorità tal-Artijiet b'decizjoni tal-Bord tal-Gvernaturi datata XX XX XX irrifjutat il-kunsens tagħha fil-principju (objection in principle) għal "Proposed beach concession at Beach foreshore at XX";
2. Illi t-talba tas-soċjetà rikorrenti għandha tiġi miċħuda stante li ma giet indikata lebdha bażi legali fondata, mill-istess soċjetà rikorrenti, li tikkostitwixxi raġuni valida kemm fil-fatt u kemm fid-dritt amministrattiv li timmerita revizjoni ta' dan l-għemil amministrattiv;
3. Illi rigward l-ewwel aggravju u bla preġudizzju għas-suespot id-deċiżjoni mehuda mill-Awtorità intimata dwar l-imsemmija applikazzjoni hija skont il-liġi u kienet mehuda wara li ġew kkunsidrati fatturi rilevanti bħall-fatt illi l-art mitluba hija art illi għandha titgawda mill-pubbliku w'għaldaqstant għandha

tibqa' fid-demanju pubbliku, li fil-kaz odjern kien fattur rilevanti mehud skond l-ispirtu tal-ligi tad-Demanju Pubbliku u l-prinċipju tar-raġonevolezza liema raġuni giet debitament notifikat lir-rikorrenti;

4. Illi fl-istadju li ha d-deċiżjonijiet rispettivi l-Bord tal-Gvernaturi hu kien qiegħed iħares lejn l-oġġezzjoni fil-prinċipju li r-rikorrent jissottometti applikazzjoni lill-Awtorita' tal-Ippjanar. Dan huwa stadju dwar prinċipji ġenerali aktar milli dwar dettalji partikulari għall-kaz in diżamina. Kieku r-rikorrenti ingħata d-dritt ikompli bl-applikazzjoni quddiem l-Awtorita' tal-Artijiet pero' l-Bord tal-Gvernaturi xorta ddeċieda illi jirrifjuta kien ikun dahhal lir-rikorrent fi spejjeż zejda bla bżonn;
5. Illi t-tieni aggravju jmur diametrikament fl-oppożt tal-ewwel aggravju għalix isostni li l-procedura ma gietx segwita meta fl-ewwel aggravju jgħid illi r-rikorrenti "m'hijiex f'qagħda li tikkonstata jekk il-procedura stabbilita fl-Art 13 tal-Kap 63 gietx segwita jew le"! F'dan l-istadju l-esponenti ma tafx ezattament liema tezi qiegħed isostni r-rikorrenti w'għaldaqstant thoss illi dan l-aggravju m'huwa xejn hlief wiehed vessatorju u dan għaliex il-Bord tal-Gvernaturi ha d-deċiżjoni tiegħu skont id-dettami tal-ligi;
6. Illi Art. 7(2)(c) tal-Kap 563 jagħmilha l-funzjoni tal-Awtorita' tal-Artijiet illi "tamministra bl-akbar mod assolut sabiex isir l-aħjar użu tal-art kollha tal-Gvern ta' Malta u kull art li tiffirma parti mill-isfera pubblika" w'għaldaqstant it-tielet aggravju illi l-Awtorita' intimata hadet decizjoni fuq fatturi irrilevanti ma tregix kemm għaliex l-Awtorita' għanda kull fakolta li tiegħu decizjoni dwar l-aħjar użu tal-art inkluz dwar jekk l-aħjar użu jistax jsir mill-pubbliku jew mill-privat u kemm għaliex illum il-gurnata il-kosta qed tingħatalha l-importanza u l-indukrament li jixirqilha u fejn hu possibli qiegħdha tigi mħollija għat-tgawdija tal-poplu ;
7. Illi r-raba' aggravju m'għandux mis-sewwa għaliex kull kaz huwa kkunsidrat fuq ilmeriti tiegħu u barra min hekk illum hemm ligjiet vigenti rigward il-protezzjoni talkosta illi fil-passat ma kienux hemmhekk u din id-deċiżjoni hija konformi mal-ispirtu tal-imsemmija ligijiet;
8. Illi lanqas mhu minnu li ma gewx segwiti l-policies u fi kwalunkwe kaz m'hemm lebda indikazzjoni fir-rikors promotur fuq liema policies qiegħed jigi allegat li ma kienux segwiti;
9. Illi l-hames aggravju huwa infondat stante illi l-Awtorita' merament għamlet xogħolha kif rikjest mill-ligi, hadet decizjoni li tispetta lilha li tiegħu fuq konsiderazzjonijiet altro che legittimi u raġjonevoli;

Għaldaqstant dan l-Onorabbli Tribunal għandu jiċhad it-talba mressqa quddiemu missoċjetà rikorrenti bl-ispejjeż interament għall-istess soċjetà rikorrenti."

#### *Aggravji*

Illi l-aggravji tal-esponenti huma manifesti u jikkonsistu f'dan li ġej:-

1. Illi l-Awtorita' tal-Artijiet naqset milli tikkonsulta ma' Awtoritajiet oħra biex tkun tista' tevalwa x'inhu fil-verita' l-aħjar użu tal-art;
2. Illi kemm l-Awtorita' tal-Artijiet kif ukoll it-Tribunal ta' Revizjoni Amministrattiva nterpretaw il-liġi lil hinn mill-hsieb li kellhu l-legislatur;

Commented [MV1]:

*L-Ewwel Aggravju – L-Awtorita' tal-Artijiet naqset milli tikkonsulta ma' Awtoritajiet oħra*

Illi qabel xejn irid jingħad li mhuwiex kontestat li l-liġi tipprovdi espressament li l-Awtorita' tal-Artijiet għandha s-setgħa li tamministra l-art bl-aktar mod assolut sabiex isir l-aħjar użu tal-art kollha tal-Gvern ta' Malta u kull art li tiffirma parti mill-isfera pubblika u dan skont l-Art. 7(2)(ċ) tal-Kap. 563 tal-Liġijiet ta' Malta;

Illi madankollu, tali poter irid jitqies fil-kuntest tal-qafas regolatorju wisa' applikabbli f'dan il-pajjiż u huwa soġġett għal-liġi amministrattiva. Biex wiehed japprezza l-każ odjern irid jitqies li l-Awtorita' intimata mhijiex l-unika enti munita b'responsabbiltà sabiex tiddeċiedi jekk għandux tingħata konċessjoni tal-foreshore hija materja li taqa' fl-isfera ta' kompetenza ta' diversi awtoritajiet fosthom l-Awtorita' Maltija għat-Turiżmu li għandha funzjonijiet speċifiċi.

Illi ta' min iqis li l-esponenti talbu lill-Awtorita' intimata biss permess preliminari cjo *no objection in principle* u mhux permess li tingħata l-foreshore b'konċessjoni. B'din id-deċiżjoni l-esponenti setgħu imexxu bl-applikazzjonijiet neċessarji ma' Awtoritajiet sabiex jinħarġu permessi għax-xogholijiet neċessarji u għas-servizzi li setgħu jiġu offruti. F'każ ta' eżitu positiv mal-Awtoritajiet l-oħra, l-Awtorita' ntimata kien ikollha stampa kompluta inkluż in-neċessitajiet tas-settur turistiku għall-foreshore. Mingħajr ma saru konsultazzjonijiet ma' Awtoritajiet oħra u bir-rifjut tal-applikazzjoni fi stadju daqshekk preliminari l-Awtorita' ma setgħetx tagħmel *an informed decision* fid-dawl tan-neċessitajiet li hemm fiż-żona. Il-minimu li kellha tagħmel l-Awtorita' kien li (i) tintlaqa' l-applikazzjoni tan-*no objection in principle* mingħajr preġudizzju għad-deċiżjoni finali tal-Awtorita' li tagħti l-konċessjoni mitluba jew tal-inqas (ii) tindenja tikkonsulta ma' Awtoritajiet oħra. Minflok l-Awtorita' għażlet l-ehfef triq u rrifjutat l-applikazzjoni hekk kif rat li ttratta foreshore;

*It-Tieni Aggravju – Interpretazzjoni tal-liġi lil hinn mill-hsieb li kellhu l-legislatur*

Illi l-applikazzjoni tar-rikorrenti giet miċhuda għaliex fil-fehma tal-Awtorita' tal-Artijiet il-kosta għandha tibqa' tiffirma parti mid-demanju pubbliku. Ir-rappreżentanta tal-Awtorita' spjegat li biex wasal għal din id-deċiżjoni l-Bord ra li *no objection in principle* kienet fir-rigward ta' foreshore u għalhekk ċaħad it-talba mingħajr lanqas biss tniżżlu deliberazzjonijiet. Iżżid tghid li l-Awtorita' mxiet mal-ispirtu tal-liġi tad-demanju pubbliku u din hija l-linja li qed tiehu l-Awtorita' dwar applikazzjonijiet simili fuq il-foreshore;

Illi huwa minnhu li l-Awtorita' għandha setgħa li tamministra bl-akbar mod assolut l-art tal-Gvern sabiex isir l-aħjar użu tal-art kollha iżda dan id-dritt mhuwiex kif assolut hekk kif tintpretah l-Awtorita'. Dan jirrizulta ċar mill-traskrizzjonijiet tad-

delibereazzjonijiet tal-Kumitati Permanenti Dwar l-Ambjent u l-Ippjanar tal-Iżvilupp<sup>1</sup> li ddiskuta l-implikazzjonijiet tal-liġi tad-demanju pubbliku fil-kuntest tal-*foreshore*. Hija ta' rilevanza partikolari t-tweġiba tal-Avukat Generali:-

**IC-CHAIRPERSON:** L-Onor. Callus.

**ONOR. RYAN CALLUS:** Dr. Grech, niringrazzjak tal-kummenti tiegħek. Xtaqt nagħmillek domanda meta niġu għall-prattika. Halli niehu, pereżempju, il-Bord tal-Awtorità ta-Ippjanar. Hafna drabi jkollna applikazzjonijiet mal-*foreshore* u tqum id-domanda ta' x'jimponu l-aspettattivi mil-Liġi tad-Demanju Pubbliku fuq il-Bord tal-Ippjanar li jissalvagwardja parti mill-kosta, naturalment biex inżomm ma' dak li għedt inti, li hija pubblika, għax jekk hemm kosta privata, dik hija storja oħra u fhimtha. Jekk hemm kosta pubblika, x'obbligati tpoġġi fuqna din il-liġi safejn għandna nagħtu f'sens ta' drittijiet futuri minhabba bini, eċċ. u anke għal użu ieħor, pereżempju, fil-każ tal-Lands Authority fejn jiġu *encroachment permits*? Xtaqtek tkun kategoriku fuq dan il-punt li jittqajjem ripetutament għax nahseb hemm din il-lakuna li nixtieq tiġi ċċarata. Grazzi.

**L-AVUKAT PETER GRECH:** Fil-fatt ma jfissirx li għax art hija ta' demanju pubbliku allura fuqha ma jista' jsir assolutament xejn. Pereżempju, il-*consessions* huma msemmijin fil-liġi stess għax jista' ikun ukoll li biex tgawdi dik l-art ikollok tagħti ċerti konċessjonijiet; jekk tkun bajja, tista' tghid li jibqa' kolloxx kif inhu, u tista' forsi tghid li min imur jgħum hemmhekk irid ikollu faċilità li jixtri xi haġa, eċċ. Jiġifieri dawk li mhumix drittijiet reali, imma huma biss permessi amministrattivi, huma ppreżervati fil-liġi stess.

Illi għaladarba l-Avukat Ġenerali stqarr ċar u mingħajr tlaqlieq li art klassifikata bhala demanju pubbliku tista' tkun soġġetta għal konċessjonijiet sabiex tkun tista' titgawda, wiehed tajjeb jikkonkludi li r-raġuni mogħtija mill-Awtorità intimata mhijiex raġjonevoli. **Minkejja li art tal-Gvern tinghata b'konċessjoni lill-privat ma jfissirx li din ma tifformax aktar parti mid-demanju pubbliku.** Dan huwa propju l-ħsieb li kellhu l-Avukat Max Ganado li ha ħsieb jabbożza il-liġi dwar id-demanju pubbliku:-

**L-AVUKAT MAX GANADO:** ... L-iskop ta' din il-liġi mhuwiex biex twaqqaf l-iżvilupp imma biex noqoghdu attenti bhala pajjiż, bhala awtoritajiet, bhala Gvern u bhala pubbliku li nippreservaw dak li jikkontribwixxi għall-identità tagħna bhala pajjiż.<sup>2</sup>

**Illi r-raġunament tal-Awtorità' u tat-Tribunal huma diametrikament opposti għall-ħsieb li kellhu l-leġislatur wara l-liġi li tirregola d-demanju pubbliku.** Ir-raġunatur tal-Awtorità' jfisser li *foreshores* mogħtija b'konċessjoni lill-privat m'humiex demanju pubbliku. Ċertament bid-deċiżjoni li l-*foreshore* tithalla żdingata u tintuza

<sup>1</sup> It-Tlethax-il Parlament, Kumitat Permanenti dwar l-Ambjent u l-Ippjanar tal-Iżvilupp, Laqgħa nru. 2, 18/12/2017 aċċessibbli minn <https://parlament.mt/mt/13th-leg/environment-and-development-planning-committee/dev-002-18122017-0200-pm/>

<sup>2</sup> It-Tlethax-il Parlament, Kumitat Permanenti dwar l-Ambjent u l-Ippjanar tal-Iżvilupp, Laqgħa nru. 4, 19/02/2018 aċċessibbli minn <https://parlament.mt/mt/13th-leg/environment-and-development-planning-committee/dev-004-19022018-0630-pm/?page=1&numItems=>

bhala parking illegali mhuwiex qiegħed iwassal għal preservazzjoni ta' dak li jikkontribwixxi għall-identità tagħna bhala pajjiż;

Illi inoltre ta' min iżid li l-foreshore ilha tiffirma parti mid-demanju pubbliku sa minn żmien ir-Rumani skont sentenza tal-Prim'Awla tal-Qorti Ċivili fl-ismijiet "Gustavo Lapira vs Canonico Capitolare Monsignor Giuseppe Caruana Dingli et" deċiża fit-30 ta' Ġunju 1917. Għalhekk anki qabel il-promulgazzjoni tal-Att numru XXV tal-2016, u qabel it-twaqqif tal-Awtorita' ntimata, l-foreshore kienet demanju pubbliku bhalma hija llum. Qabel ma' dahlet fis-sehħ l-Awtorita' konċessjonijiet kienu jingħataw, naturalment soġġetti għal għadd ta' kundizzjonijiet. Wara l-liġi tad-demanju pubbliku u wara t-twaqqif tal-Awtorita', l-foreshore baqgħet dik li kienet qabel. Ma kienx hemm bdil fiċ-ċirkostanzi li jimmeritaw li ma jinħarġux aktar konċessjonijiet relatati mal-foreshore;

Inoltre ta' min iqis li t-tip ta' żvilupp li ġie propost jikkonsisti f' *beach furniture* – żvilupp minimu li ċertament ma jikklassifikax bhala sfreġu hekk kif ġie meqjus mit-Tribunal. Anki jekk il-*beach furniture* proposta titqies bhala sfreġu, l-esponenti jistaqsu xi sfreġu jista jkun hemm ta' parking illegali mitluq u bit-terrapin?;

Illi jidher li l-linja ta' rifjuti adottata mill-Awtorita' intimata f' ċirkostanzi relatati ma' *no objection in principle* fir-rigward ta' *foreshore* qed iwasslu għal dak li l-awturi Wade u Forsyth fil-hdax-il edizzjoni tal-opra tagħhom dwar id-Dritt Amministrattiv jirreferu għalih bhala "*over-rigid policies*". L-awturi jispjegaw:-

Just how far they may enforce a fixed policy is often a difficult question for authorities granting licences or permits. A clear instance was where an applicant for permission to sell pamphlets in public parks for the benefit of the blind was told that the Council had decided to grant no such permits, and could make no exception even in the most deserving case. The court regarded that 'not as the adoption of a policy in the exercise of a discretion but the refusal to exercise any discretion',<sup>3</sup> and granted mandamus to compel the council to consider the application.<sup>4</sup> It did not follow that they must give permission, or that they might not follow a policy: their duty was merely to exercise their discretion in each case, and not to shut the door indiscriminately either on all applicants or on applicants who did not conform with some particular requirement.

Illi l-fatt li l-Awtorita' ntimata ma mxiex mal-interpretazzjoni tal-Avukat Ġenerali u lanqas mal-prinċipji amministrattivi ġie konfermat mir-rappreżentant tal-Awtorita' ntimata stess li dwar id-deċiżjoni tal-Bord qalet li hekk kif il-Bord ra li l-applikazzjoni tal-esponenti kienet dwar il-foreshore ċaħad it-talba u lanqas biss ma ġie kkunsidrat li f'it snin qabel l-esponenti ingħataw mingħand il-Kummissarju tal-Artijet *qua* predeċessor tal-Awtorita' intimata binja sabiex tiġi żviluppata għas-settur turistik u f'it tal-metri l-bogħod mill-foreshore in kwistjoni – **liema foreshore fil-preżent hija żdingata u tintuża bhala parking illegali hekk kif jidher mir-ritratti esebiti!;**

<sup>3</sup> Quoted from Banks LJ in *R v. Port of London Authority ex p Kynoch Ltd* (1919) 1 KB 176 at 185

<sup>4</sup> *R vs London County Council ex p Corrie* (1918) 1 KB. Cf. *Sagnata Investments Ltd v Norwich Cpn* (1971) 1 QB 614 (rigid policy against amusement arcades: no exercise of discretion. This was decided on appeal, not on judicial review). For a case of statutory permission to adopt a rigid policy of refusal see *R v. Herrod ex p Leeds City District Council* (1976) QB 540

Illi apparti li l-atteġġament meħud mill-Awtorita' intimata qed iwassal għal *over-rigid policies*, ta' min iqis ukoll jekk id-deċiżjonijiet tal-Awtorita' humiex qegħdin jittiehdu in linea mad-dmirijiet tagħha msemmija fl-Art. 3 tal-Kap. 563 rigward art tal-Gvern. L-artiklu jispjega li l-poteri attribwiti lill-Awtorita' għandhom jintużaw sabiex jintlaħqu l-għanijiet segwenti:-

Ikun id-dmir tal-Gvern li **jottimizza r-rizorsi tal-art u r-rizorsi tal-bini tagħha għall-iżvilupp ekonomiku u soċjali ta' Malta**, permezz ta' sistema komprensiva ta' użu sostenibbli tal-art u l-użu tal-proprjetà, u f'dan is-sens:

- (a) jiżgura l-aħjar użu ta' art tal-Gvern;
- (b) jipprovdi sistema effettiva u affidabbli għall-ġestjonital-art, inkluż il-hruġ u l-garanzija ta' titoli tal-art u demarkazzjoni ġeo-spazjali tal-art; u
- (c) **jippermetti l-użu shih ta' art u l-bini ta' informazzjoni għall-użu aħjar tal-art u ġestjoni tal-proprjetà u l-holqien ta' opportunitajiet ġodda ta' negozju**

Illi ta' rilevanza huwa sub-artiklu (c) li applikat għal każ odjern fejn (i) l-esponenti ingħataw proprjeta' viċin il-baħar sabiex tiġi żviluppata għal għanijiet ekonomiċi u turistiċi u (ii) il-*foreshore* viċin ta' din il-proprjeta' hija art żdingata u tintuża bhala parking illegali, il-konkluzjoni loġika hija li l-aħjar użu ta' din il-*foreshore* żdingata tkun li tiġi konċessa lil terz sabiex ma tibqax żdingata u tkun tista' titgawda mill-pubbliku;

Illi mill-assjem tal-provi jirriżulta li l-proċedura adottata mill-Awtorita' hija karenti mill-applikazzjoni ta' dawn il-prinċipji fundamentali msemmija fl-Att<sup>5</sup>. **Huwa ċar mill-każ li l-Awtorita' minkejja obbligata tapplika l-prinċipji fundamentali kollha, hija selettiva u tapplika biss il-prinċipju li hija għandha l-jedd tamministra l-art tal-Gvern bl-aktar mod assolut cjoe li tiddeċiedi kif trid hi.** Dan jidher ukoll minn notamenti tal-Perit XX XX, mpjegat mal-Awtorita', li r-rakkmandazzjoni tiegħu – in linea ma' dawn il-prinċipji – kienet li l-Awtorita' tikkonsulta mal-Malta Tourism Authority stante li hemm impatt qawwi fuq l-industrija tat-turizmu (cjoe fis-settur ekonomiku taħt l-Art. 3 tal-Kap. 563) u b'hekk tista' ssir, fi kliem il-Perit Scotto "*a better-informed decision*". Mhux talli l-Awtorita' naqset milli tagħmel dan, talli l-applikazzjoni ġiet rifjutata mingħajr lanqas biss tniżżlu deliberazzjonijiet jew saru konsulti ma' awtoritajiet oħra;

Illi għalhekk jirriżulta li l-mod ta' kif l-Awtorita' qed teżerċita l-jedd li tamministra l-art ta' Gvern huwa f'kunflitt mal-prinċipji fundamentali l-oħra li għandhom jirregolaw id-deċiżjonijiet tagħha. Dan huwa każ fejn l-Awtorita' qed teżerċita *unfettered discretion* meta fil-verita' d-drittijiet tagħha huma suġġetti għall-prinċipji msemmija fl-Art. 3 u 4 tal-Kap. 563. Huwa faċli li wiehed b'termini bħal użat mill-esponenti li "*l-kosta għandha tibqa tiffirma parti mid-demanju pubbliku*". imma tali opinjonijiet għandhom ikunu bażati fuq argomentu rilevanti u raġjonevoli u **mhux fuq opinjoni**. L-awturi Wade u Forsyth fil-hdax-il edizzjoni tal-opra tagħhom dwar id-Dritt Amministrattiv jiċċitaw f'dan ir-rigward sentenza antika magħrufa bhala *Rooke's*

<sup>5</sup> Art. 4 tal-Kap. 563

Case<sup>6</sup> tal-1598 li għadha tiġi ċċitata llum għar-rilevanza u attwalita tagħha minn Qrati Ingliżi:

notwithstanding the words of the commission give authority to the commissioners to do according to their discretion, yet their proceedings ought to be limited and bound with the rule of reason and law. For discretion is a science or understanding to discern between falsity and truth, between wrong and right, between shadows and substance, between equity and colourable glosses and pretences, and not to do according to their wills and private affections; for as one saith, *talis discretio discretionem confundit*.

Illi huwa faċli għall-Awtorita tal-Artijiet li tgħid li l-liġi tagħha tagħtiha jedd tiddeċiedi kif trid, imma tali poter u diskrezzjoni irid jitqies f'kuntest fejn f'pajjiżna llum il-għnata għandha diversi awtoritajiet regolatorji.

Illi f'dan ir-rigward tajjeb issir riferenza għall-każ Ingliż “Sharp vs. Wakefield”, ċitat fl-opra suriferita ta' Wade u Forsyth, li gie diskuss fid-dettall kif għandhom jaġixxu awtoritajiet li jingħataw diskrezzjoni wiesa' skond il-liġi:

'discretion' means when it is said that something is to be done within the discretion of the authorities that that something is **to be done according to the rules of reason and justice**, not according to private opinion: *Rooke's Case*; according to law and not humour. It is to be, not arbitrary, vague and fanciful, but legal and regular. **And it must be exercised within the limit**, to which an honest man competent to the discharge of his office ought to confine himself.<sup>7</sup>

Għaldaqstant l-esponenti filwaqt li jagħmlu riferenza għad-deċiżjoni tat-Tribunal ta' Revizjoni Amministrattiva tat-28 ta' Jannar 2019 fl-ismijiet fuq premissi, għall-atti tal-istess proċeduri u għall-provi hemm prodotti u filwaqt li jirriservaw minn issa li jressqu dawk il-provi ammissibbli f'dan l-istadju jitolbu bir-rispett illi din l-Onorabbli Qorti jogħgobha thassar u tirrevoka s-sentenza għar-raġunijiet esposti f'dan ir-rikors, bl-ispejjeż taż-żewġ istanzi kontra l-appellata.

Bl-ispejjeż

Avv. John Bonello  
19/9, Triq id-Dejqa, Valletta

P.L. Jean Pierre Busuttil

Appellanti: 10, Triq XXX, XXX  
Appellat: Awtorita' tal-Artijiet – Auberge De Baviere, Valletta

---

<sup>6</sup> (1598) 5 Co Rep 99b

<sup>7</sup> (1891) AC 173.